

፪ ሰንበት ዘአስተርእዮ

ጥሪ 22 2008 ዓ.ም. (1/31/2015)

ኃይሊ ናይ እቲ ዘይቀር ቃል አምላኽ አብ ተቐያይራይ ዓለም ወድሱብ።

መዝሙር: እሙን ኮነ ልደቱ...

ንባባት: ቆሮ 12:12-30፥ 1ዮሐ 5:9-ፍ፥ ግ.ሐ. 10:30-39፥ ሉቃ 1:1-4፤ 4:14-21።

ምስባክ: “እግዚአብሔር እግዚእ አስተርእዮ ለነ፥ ግበሩ ብዓለ በትፍሥሕት በኃቦ እለ ያስተሓምምዎ፥ እስከ አቅርንቲሁ ለምስቀዕ”።

መዝሙር: “ናይ መድኃኒና ክርስቶስ ልደት ሓቂ እዩ፥ ልደቱ ብሓቂ ኮይኑ እዩ፥ ካብ ሰማያት ወሪዱ ብመላእኽቲ ተመስጊኑ ካብ ማርያም ተወለዱ፥ አብ ቤተልሔም ተወልደ አብ ናዝሬት ተሓጸነ ብግሁድ ከአ ተገልጸ፥ ንሱ አኽሊል ናይ ሰማዕታት መድኃኒ ነገስታት ንሳ አኅዛብ እዩ። እሙን ኮነ ልደቱ ብርሃን ኮነ ምጽአቱ ናይ መድኃኒና ክርስቶስ” ይብል። ልደት ክርስቶስ ብሓቂ አብ ታሪኽ ዝተፈጸመ እዩ ዝተማህዘ ወይ ሰባት ክጥዕሞም ኢሎም ዝፈጠርዎ አይኮነን። ናይ ብሓቂ ኮይኑ አብ ሕይወት ደቂ ሰባት ለውጢ ዘምጽአ እዩ። ሰባት ነዚ ሓቂ እዚ ክአምኑ ዝተሓርዩ እዮም።

ንሎሚ ዝሰማዕናዮ ቃል አምላኽ ዘቕርበልና ቃል አምላኽ ማእከል ኩሉ ነገርናን ፍሉይነቱን አብ አመንቲ ይገልጻልና። አብ መጽሓፍ ነህምያ 8:1-20 ዘሎ እንተ አንበብና እቶም ካብ ስደት ዝተመልሱ አይሁድ ኩሉ ዓንዩ ብዝያዳ ቤተ መቐደስ ዓንዩ ምስ ረአዩ ብጣዕሚ ጉህዮም። ዕዝራ እቲ ካህንን ጸሓፍን ቃል አምላኽ ከንብበሎም ነቶም ተአኪቦም ዝነበሩ ምስተሓተ ብዓቢ አኽብሮት ካብ ቅዱስ መጽሓፍ አንቢብሎም ሽዑ ጸለዩን እቶም ሌዋያን ከአ ገለጹሎም።

አብ ወንጌል ሉቃስ ኢየሱስ አብ ቤት ምክራብ አይሁድ አትዩ ነቶም ዝሰምዕዎ ዝንበሩ ከመይ ገሩ ልቦም ከም ዝተንከፈ ይነግረና። እቲ ፍሉይ ነገር አብዚ እንርእዮ ኢየሱስ ብዙዕባ መደብ ተልእኮኡ ገሊጹ፥ “ንድኻታት ከበስሮም ስለ ዝቐብአኒ መንፈስ እግዚአብሔር አብ ልዕለይ አሎ፥ ንምሩኻት ምምላስ፥ ንዕዉራት ምርአይ፥ ንግፉዓት ምውፃእ ሓራ ከበሥር፥ ሕርይቲ ዓመት እግዚአብሔር ክሰብኽ ለአኸኒ”።

ኢየሱስ አብዚ ዓለም ዝመጽአ ወንጌል ክሰብኽ እዩ በዚ እዩ ኸአ ካብ ነብይ ኢሳያስ (61:12) ጠቐሱ እዚ ዝተነበ ሎሚ አብ አሃንኩም ተፈጸመ ዝበሎም። ንሱ እቲ ቃል ከም ዝኾነ ገሊጹ አብ መንጎ ደቅሰብ ከአ ኃደረ። እዚ በቲ ዝበሎ ቃል ጥራሕ አይኮነን ተረጋጊጹ በቲ ዝገብሮ ዝነበረ እውን አረጋጊጽዎ እዩ። ክርስቶስ ነዚ ካብ ኢሳያስ ዘንበቦ እምብአር ተልእኮኡን አገልሎቱ ክእውጅ እንከሎ ናይ ሰላም ግዝአት፥ ርትዒ፥ ሓርነትን ፍቕርን ንኹሎም እቶም ብዝተፈላለዩ ግፍዕን ዓመጽን ዝሰቐዩ ዘምጽእ ምዃኑ ገሊጹ።

ቃል አምላኽ ኩሉ ጊዜ መጠን ዘንበብናዮ አብ ልብና ሓጎስና ከብዝሓልና ካብ ጸልማት ነጻ ክገብረናን ይግባእ። ቃል አምላኽ ናይ አምላኽ ድለት እንታይ ከምዝኾነ ብጭቡጥ ምልክታትን አምሳልን ንሕና ብእንርድኦ ገሩ ይገልጻልና። እዚ ምልክታትን አምሳልን አብ ውሽጢም አብ

ሕይወትና ለውጢ ዘምጽእ ኃይሊ አልአም። ልዕሊ ኹሉ አብኡ ኢየሱስ እቲ ዘለዓለማዊ ቃል ዝኾነ ይግለጽ።

እስራኤላውያን ቃል አምላኽ ምስ ሰምዑ ዓቢ ሓጎስ ተሰሚዖም። አብ ወንጌል ንኢየሱስ ምስ ሰምዖም በቲ ካብ አፉ ዝወጽእ ዝነበረ ጸጋ ዝመልኦ ቃላት ተደረጃፍ። ቃል አምላኽ ምስ ሰማዕት/ኪ እንታይ እዩ አባኻ/ኺ ዝርአ። አብ አብያተ ክርስትያናትና እንተ ረአና ብዙሓት ንዝነበብ ቃል አምላኽ አይሰምዖምን እንታይ ከም እተነበ ዘስተውዕሉ ብዘይመጠን ውሑዳት እዮም። ብዙሓት ቃል አምላኽ ክሰምዑ ከለዉ ደስ አይብሎምን ብፍላይ ንስብከት ይጸልኡ ስለዚ ቀልጢፎም ይወጹ ድሕሪ ወንጌል ወይ ድሕሪ ስብከት ይመጽኡ። ገለ ኸአ ጊዜ ስብከት ይድቅሱ ወይ ይታኸሱ። ገለ ኸአ እናሰምዑ ሓሳቦም ቀልጦም አብ ካልእ ይኸይድ ዝሰምዑ ይመስሉ ግን ሰውነቶም እዩ ዘሎ እምበር አብ ካልእ እዩ ዘሎ መንፈሶም።

አብ ገለ እዋናት ቃል አምላኽ ክሳብ ክንደይ ክቡር ከምዝኾነ ንርስዕ ኢና ነዚ አብነት ክኾነና ነዚ ታሪኽ ንስማዕ። ብ1964 መንግስቲ ሮማንያ እሱራት ሃይማኖትን ፖሎቲካን ፈቲሑ። ካብዚአም ሓደ ሪቻርድ ዉርምብራንድ ዝብሃል ካብተን 14 ዓመት ዝተአስረን 3 ዓመት ንበይኑ አብ ሓንቲ ንእሽቶይ ጸባብ ክፍሊ አሕልፍዎ። አብ ዝጸሓፎ መጽሓፍ “In God’s Undergrawnd” (ገጽ 106-107) አብ ዘሎ ክገልጽ እንከሎ ሓደ መዓልታ ሓደ ሓዲስ እሱር “አብራም” ዝተባህለ መጺኡ። ሰውነቱ ብምልኡ ብምቕጥቃት ምስቲ ዝነበሮ ጨርቃም ክዳኑ ለጊቡ እዩ ነሩ። እቶም ዝበዓኛታት አብቲ ክፍሊ ማእሰርቲ ምስ ደርበይዎ ካብቲ ሓቢእዎ ዝነበረ ሓደ አረጊት መጽሓፍ/ወረቐት ወዲቁ። እቶም እሱራት ንዓመታት መጽሓፍ ርእዮም አይፈልጡን እዮም ነሮም። መጽሓፉ እንታይ ከምዝኾነ ሓቲቶም። ወንጌል ዮሐንስ እዩ ነሩ። ዉርምብራንድ አብ ዝጸሓፎ አብ ሕይወቱ ከምዚ መጽሓፍ ገሩ ዝለወጠ አብ ሕይወቱ አይነበረን ወላ እቲ ሕይወት ዘድሕን መድኃኒት እውን ከምኡ አይለወጠን። ካብታ መዓልቲ እዛ አረጊት መጽሓፍ አብ ኩሎም እሱራት በጺሓ ገሊአም ቃል ንቻሉ አጽኒዖም። መዓልቲ መዓልቲ አብ መንግሥም ይካትዑሉ ነሮም። ንኹሉ ኩነታቶምን መንፈሶምን ለዊጥሎም። እዚ ዘዘኻክር አብ ገለ እዋን ጥቕሚ ቅዱስ መጽሓፍ አብ ሕይወትና ንዝንግዖ ኢና ግን እንተ አንበብናዮ ዓቢ ለውጢ የምጽአልና።

፪ይ ጉባኤ ቫቲካን ጥቕሚ ቅዱስ መጽሓፍ ክገልጽ እንከሎ ቤተ ክርስትያን ከምቲ ንሰውነት ክርስቶስ እተኸብር ከምኡ ንቅዱስ መጽሓፍ ከአ ተኸብሮ (ቃል አምላኽ 11) እዚ ግን ብሓደ ዓይነት አምላኽ አይኮነን። ትምህርቲ ክርስቶስ ቤተ ክርስትያን አብ ቍ. 103 ሓደ ዓይነት አገላልጻ ይደግም። ኢየሱስ አብ ቅዱስ መጽሓፍ ስለ ዘሎ ተኸብሮዶ? አሪጀን ዝተባህለ ጽሓፋይን ሰባኻይን ከምዚ እናበለ ይገልጽ፡

“ንሰውነት ኃይታ ብዝበለጸ አኽብሮትን ተገዳስነትን ኢኹም ተቐቢልኩም ዘሎኹም ስለዚ ወላ ንእሽቶይ ርፍራፍ ትውደቕ ብዓቢ አኽብሮት ክተልዕልዎ ይግባእ። ንቃል አምላኽ ከአ ብሓደ ዕይነት አኽብሮት ክትግደሱሉ ይግባእ። እታ ዝንአሰት ቃል እውን አብ መሬት ከይትወድቕ እዎ ከይትጠፍእ ክትግደሱላ ይግባእ” ይብል።

መስዋዕቲ ቅዳሴ ክነዕርግ ከሎና ነዚ የዘኻክረና አብ አብኡ ቃል አምላኽን መስዋዕተ ቅዳሴን ንካፈል። መጀመርያ ቃል አምላኽ ንምገብር ቀጺልና ሰውነት ክርስቶስ ንምገብ።

ከም ክርስትያን ንክርስቶስ አብ ሕይወት ሰባት እንምጽእ ንሕና ኢና እዚ ከአ ወንጌል ብምስባኽን ብምምስካርን እዩ። ከም ዕዝራ ንእስራኤላውያን ዘምጽአሎም ንሕና እውን ንሰባት አብ ሕይወቶም ለውጢ ከምጽኡ ቃል አምላኽ ክነምጽአሎም አሎና። አብ ቀልጢፉ ዝለዋወጥ ዓለም ኢና እንነብር ዘሎና ስለዚ ዘይልወጥ ቃል አምላኽ ክነምጽእ አሎና። ድኻታትን ሕዙናትን ዘጸናንዕ

ቃል አምላኽ ይደልዩ፤ አብ መንጎና አፍልጦ ዝጎድሎም ዘብርህ ቃል አምላኽ የድልዮም፤ ሕሙማት ዘሕዊ ቃል አምላኽ የድልዮም። በዚ ኢና አብሰርቲ ቃል አምላኽ ክንከውን ዘሎና። አብኩሉ ሕይወት ደቂ ሰብ ቃል አምላኽ ከም ዝስማዕ እንገብር ንሕና ኢና።

ቅ. ጳውሎስ በዚ ምኽንያት ንማሕበር ክርስትያን ምስ ሰውነት ሰብ እናአወዳደራ አድላይነት ቃል አምላኽ ይገልጻልና። ሰብ ብዝተፈላለዩ አካልት ቆይሙ እንከሎ ነፍስወከፍ አካል ፍሉይ አገልግሎት ንምልእ ሰውነት ዘገልግል ይገብር። ክርስትያን ከም ሓደ ሰውነት ዝተፈላለዩ ጥቕምታትን እንበጽሖ ዓላማን አሎና። እዚ ጥቕምታትን ዓላማን ግን ምስቲ መንፈሳዊ ውህበት ካብ አምላኽ ዝተቐበልናዮ አተሓሕዝና ክንርእዮ አሎና።

ጳውሎስ ሓድነት ለቢስና ብሓባር ከም ሰውነት ክርስቶስ ክንጻዩ የተባብዓና። ነዚ ክንፍጽም ናይ ነፍስወከፍ ሰብ አድላይነት ወይ ጥቕሚ ክንሓስብ አሎና። አብ ማሕበር ክርስቶስ ዕርቂ፣ ምርድዳእ፣ ሓቕን ምክብባር አድሕድን ክህሉ ይግባእ።

ስለዚ አብ ሕይወትና እንታይ አሎኒ ብፍሉይ እነ ከበርክቶ ዝተወሃብክዎ ወይ ክገብሮ ዘሎኒ ኢልና ንርእስና ክንሓትት አሎና። ንአብነት አብ ምሕደራ ወይ መምህር ወይ አውቲስታ፣ ሓኪም፣ ካህን፣ ኮና ነገልግል ኢና ኩሉ ግን ንህንጸት ህዝቢ አምላኽ እዩ። ብቲ ዘሎና ክነገልግል ወንጌል ክንሰብክ እንከሎና ሽዑ ቃል አምላኽ አብ ኩሉ ይበጽሖ አሎ ክንብል ንኽእል። ንክርስቶስ አብ ቤት ስራሕና አብ ቤት ትምህርቲ ልዕሊ ኹሉ አብ ስድራናን ሓዳርናን ክነምጽኦ አሎና። ሎሚ ንክርስቶስ ነቲ ቃል አምላኽ አብ ዓለም ብዙሓት አሕዋትና ከምዝፍለጥ ንገበሮ።

ንቃል አምላኽ ከመይ ንሰምዎ? አብ ነፍሲ ወከፍ ሰንበት አብዚ ክንመጽእ እንከሎና ቃል አምላኽ ንሰምዕ። ንዝህና ክንምለስ እንከሎና ካብ ዝስማዕናዮ ንዝህና ክንወስድ፣ ቃል አምላኽ ክነንብብ ይግባእ። ንርእስና ዝተነበ ቃል አምላኽ ምስ ሰማዕና “አምላኽ እንታይ ይብለኒ አሎ” ኢልና ክንሓትት አሎና። ንቃል አምላኽ ዘይንሰምዕ እንተ ኹና ክነግር ክንሰብኽ አይንኽእልን ኢና። ቤተ ክርስትያን አብ ቅዱስ መጽሓፍ ባዕሉ ኢየሱስ ክርስቶስ እዩ ዝዛረበና ትብለና (ቅዱስ ጉባኤ 7)። ስለዚ ንቃል አምላኽ ዘንብብ ከም ዝስማዕ ክገብር አለዎ። አምላኽ ብአይ አቢሉ ከም ዝዛረብ ክገብር አሎኒ። ብቃልና ብድምጽና ብአቋቋማና ብኹሉ ገሩ ኢየሱስ ንሰባት ይዛረቦም።

ቅ. መጽሓፍ አብ ገዛውትና ክነንብቦ ከሎና ቃል አምላኽ ንሰምዕ። አብ ነፍሲ ወከፍ ዕለት ንአእምሮና ብቃል አምላኽ ክንምግቦ ይግባእ። አብ ስድራ ቤት ከም ናይ ስድራ ጸሎት ብሓባር ክንብብዎ ዝበለጸ እዩ። ቅ. መጽሓፍ ከፊትና ሽምዓ ወሊዕና ነንብቦ እዚ ኽኦ አብ ቅድሚ ኢየሱስ ነንብቦ ከምዘሎና ክንሓስብ እዩ። ቅ. መጽሓፍና አብ ገዛና አብ ዝርኣን ፍሉጥን ቦታ ነንብሮ ብቐሊል ክንርእዮን ክነንብብ ክንዝክር ምእንትን።

ቅ. ጎርጎርዮስ አብ ዝጸሓፎ “ቅ. መጽሓፍ ናይ ፍቕሪ መልእኽቲ ካብ አምላኽ ንህዝቡ እዩ፣ አብኡ ልቢ አምላኽ ክንርዳእ ንኽእል” ይብል። ናይ ፍቕሪ መልእኽቲ አምላኽ ንኦኻ ዝኾነ ዕለት ዕለት አንብቦን ስምዓዮን። ቅ. ጂርም ከም ዝብሎ ኸአ “ድንቅርና ቅዱስ መጽሓፍ ድንቅርና ክርስቶስ እዩ” ይብል። ቃል አምላኽ አብ ቅ. መጽሓፍ ምሕረት የምጽኦልን አብ ሕይወት ንዝገነፉና ጸገማት ከም እነሸንፍ ይገብረና።

አብ መዝ 119:105 “ቃልካ ንስጉምተይ መብራህቲ ንመገደይ ብርሃን እዩ” ከም ዝበለ አእምሮና ዕለት ዕለት ብቅ. መጽሓፍ ንመግቦ ናይ ፍቕሪ መልእኽት ካብ አምላኽ እዩ።

ክርስቶስ ሎሚ ባዕሉ ከም ዝብለና ቃሉ እንተ ሰማዕና ሓራ ክንወጽእ ኢና እዚ ኽኦ መጀመርያ ካብ ባዕልና ዘምጸእናዮ ባርነት ገዛእ ኃጢአትና። እዚ አብ ሕይወትና ደጋጊምና ባዕልና እንምጽኦ

እዩ ካብኡ ሓርነት ክንለብስ የድልየና። ሳዕበኑ ብመንፈስ ንስደት፣ ንዓውር ንጸምም። ንመንፈሳዊ ሕይወትና የሕምም፣ ልብና አንጻር አምላኽን ዝኾነ ጽቡቕ ነገርን ይኸይድ። ካብዚ ባርነት ሓራ ከውጽኦና ዝኸእል ክርስቶስ ጥራሕ እዩ። ነዚ ክንበጽሖ ነቲ ሰናይ ዜና ክንቅበል አሎና። ዕርቂ ምስ ክርስቶስን ምስ ርእሰናን ክንደሊ አሎና።

ኦ አምላኽ ቃልካ ክንሰምዕ ጸጋኻ ዓድለና ንበሎ።

አባ ንጉሠ ፍሥሐ